

પ્રસાર ભારતી

સમાચાર વિભાગ, આકાશવાણી, અમદાવાદ

Date: 25-04-2025

EVENING: 7.50 TO 8.00

Day : FRIDAY

National News

આકાશવાણી સમાચાર મિત્તલ પટેલ વાંચે છે.

- 1) કેન્દ્રીય ગૃહમંત્રી અમિત શાહે સિંધુ જળ સંધિ પર ઉચ્ચસ્તરીય બેઠકની અધ્યક્ષતા કરી.
- 2) કેન્દ્રીય ગૃહમંત્રીએ તમામ રાજ્યના મુખ્યમંત્રીઓને પાકિસ્તાની નાગરિકોને વહેલા પરત મોકલવા પગલાં લેવા જણાવ્યું.
- 3) રાષ્ટ્રપતિ દ્રૌપદી મુર્મુ પોપ ફ્રાન્સિસના અંતિમ સંસ્કારમાં હાજરી આપવા રોમ પહોંચ્યા.
- 4) કેન્દ્ર સરકારે કહ્યું કે વકફ અધિનિયમ, 1995 માં સુધારા કાયદાના દુરુપયોગને રોકવાના ઉદ્દેશ્યથી કરાયા.
- 5) દિલ્હી મહાનગરપાલિકાના મેયર અને ડેપ્યુટી મેયરની ચૂંટણીમાં ભાજપની જીત.
- 6) IPLમાં ચેન્નઈસુપર કિંગ્સ સામે સનરાઈઝર્સ હૈદરાબાદે ટોસ જીતી બોલિંગ પસંદ કરી.

.....

(હવે પછી આપ આવતીકાલે સવારે સાત વાગીને 10 મિનિટે પ્રાદેશિક સમાચાર સાંભળી શકશો)

(સમાચારને અંતે - આકાશવાણી પરથી સમાચાર પૂરા થયા)

Amit shah- sindhu river

કેન્દ્રીય ગૃહમંત્રી અમિત શાહે આજે પાકિસ્તાન સાથેની ૧૯૬૦ની સિંધુ જળ સંધિ પર ઉચ્ચસ્તરીય બેઠકની અધ્યક્ષતા કરી હતી. આ બેઠક નવી દિલ્હીમાં ગૃહમંત્રીના નિવાસસ્થાને યોજાઈ હતી. પહલગામ આતંકવાદી હુમલા બાદ ભારતે સિંધુ જળ સંધિને અટકાવી દીધી છે. આ બેઠકમાં વિદેશ મંત્રી ડૉ. એસ. જયશંકર, કેન્દ્રીય જળ શક્તિ મંત્રી સી.આર. પાટિલ અને વરિષ્ઠ સરકારી અધિકારીઓ હાજર રહ્યા હતા.

Amit shah

પહેલગામ આતંકવાદી હુમલાને પગલે ભારતે પાકિસ્તાની નાગરિકોને આપવામાં આવેલા વિઝા રદ કર્યાના એક દિવસ પછી, કેન્દ્રીય ગૃહમંત્રી અમિત શાહે આજે તમામ મુખ્યમંત્રીઓ સાથે વાત કરી અને તેમને તેમના રાજ્યોમાં રહેલા તમામ પાકિસ્તાની નાગરિકોની ઓળખ કરવા કહ્યું. સૂત્રોએ જણાવ્યું હતું કે શાહે મુખ્યમંત્રીઓને પાકિસ્તાની નાગરિકોને વહેલા પાછા ફરવા માટે પગલાં લેવા જણાવ્યું હતું.

દરમિયાન, કેન્દ્રીય ગૃહ સચિવ ગોવિંદ મોહને આ મુદ્દા પર વીડિયો કોન્ફરન્સિંગ દ્વારા તમામ રાજ્યો અને કેન્દ્રશાસિત પ્રદેશોના મુખ્ય સચિવો સાથે બેઠક યોજી હતી અને તેમને પાકિસ્તાની નાગરિકોને વિઝા સેવા સ્થગિત કરવાના આદેશનું કડક પાલન કરવા કહ્યું હતું.

Army Chief Jammu and Kashmir

જમ્મુ-કાશ્મીરના ઉપ-રાજ્યપાલ મનોજ સિંહાએ આજે શ્રીનગરના રાજભવનમાં લશ્કરી વડા જનરલ ઉપેન્દ્ર દ્વિવેદી સાથે સુરક્ષા સમીક્ષા બેઠકની અધ્યક્ષતા કરી. આ બેઠકમાં ઉત્તરી કમાન્ડના જનરલ ઓફિસર કમાન્ડિંગ લેફ્ટનન્ટ જનરલ એમ.વી. સુચિન્દ્ર કુમાર, ઉપસેના પ્રમુખ લેફ્ટનન્ટ જનરલ પ્રતીક શર્મા અને 15મી કોર્પ્સના જનરલ ઓફિસર કમાન્ડિંગ લેફ્ટનન્ટ જનરલ પ્રશાંત શ્રીવાસ્તવ હાજર રહ્યા હતા.

આ પહેલા, લશ્કરી વડા જનરલ ઉપેન્દ્ર દ્વિવેદી આજે સવારે શ્રીનગર પહોંચ્યા હતા. શ્રીનગર સ્થિત 15મી કોર્પ્સના જનરલ ઓફિસર કમાન્ડિંગે તેમને સુરક્ષા પરિસ્થિતિ અને આતંકવાદીઓ સામે કરવામાં આવી રહેલી કાર્યવાહી તેમજ નિયંત્રણ રેખા પર પાકિસ્તાની સેના દ્વારા કરવામાં આવતા યુદ્ધવિરામ ઉલ્લંઘન અંગે માહિતી આપી. દરમિયાન, મંગળવારના પહેલગામ આતંકવાદી હુમલા પછી પરિસ્થિતિનો તાગ મેળવવા માટે લશ્કરી વડા પહેલગામ પહોંચ્યા છે.

Bandipura encounter

જમ્મુ-કાશ્મીરમાં, આજે ઉત્તર કાશ્મીરના બાંદીપોરા જિલ્લાના અજસના બાજીપોરા કુલનાર વિસ્તારમાં ચાલી રહેલા આતંકવાદ વિરોધી કાર્યવાહીમાં એક આતંકવાદી સાથી માર્યો ગયો. તેની ઓળખ લશ્કર-એ-તૈયબા સંગઠનના સભ્ય અલ્તાફ લાલી તરીકે થઈ છે.

અગાઉ, ગાઢ જંગલ વિસ્તારમાં આતંકવાદીઓ છુપાયા હોવાની માહિતી મળ્યા બાદ સુરક્ષા દળોએ ઘેરાબંધી અને શોધખોળ અભિયાન શરૂ કર્યું હતું, જેના કારણે આતંકવાદીઓ અને સુરક્ષા દળો વચ્ચે ગોળીબાર થયો હતો. પોલીસ સૂત્રોએ જણાવ્યું કે પોલીસ અને સૈન્યની સંયુક્ત ટીમ શંકાસ્પદ સ્થળે પહોંચતાની સાથે જ છુપાયેલા આતંકવાદીઓએ ગોળીબાર શરૂ કરી દીધો. આ પછી બંને તરફથી ગોળીબાર શરૂ થયો. ઓપરેશન ચાલુ છે. વિગતોની રાહ જોવાઈ રહી છે.

Civil Aviation - Safe Return

નાગરિક ઉડ્ડયન મંત્રાલયે આજે માહિતી આપી હતી કે ગઈકાલે શ્રીનગરથી બે ખાસ ફ્લાઇટમાં 183 મુસાફરો સુરક્ષિત રીતે ઘરે પરત ફર્યા છે. મંત્રાલયે એક નિવેદનમાં જણાવ્યું હતું કે મુસાફરો માટે મફત ફ્લાઇટ્સની વ્યવસ્થા કરવામાં આવી હતી. ત્રીજી ફ્લાઇટ દ્વારા 232 થી વધુ મુસાફરો પરત ફરી રહ્યા છે. અત્યાર સુધીમાં, આશરે 500 લોકો સુરક્ષિત રીતે તેમના ઘરે પહોંચી ગયા છે.

Jammu and Kashmir: Rahul Gandhi's visit

લોકસભામાં વિપક્ષના નેતા અને કોંગ્રેસના વરિષ્ઠ નેતા રાહુલ ગાંધીએ પહલગામ આતંકવાદી હુમલા બાદ પાકિસ્તાન વિરુદ્ધ કેન્દ્ર સરકારે જાહેર કરેલા પગલાંને પક્ષના સમર્થનનો પુનરોચ્ચાર કર્યો છે.

આજે વહેલી સવારે શ્રીનગરમાં, શ્રી ગાંધીએ જમ્મુ અને કાશ્મીરના ઉપ-રાજ્યપાલ મનોજ સિંહા અને મુખ્યમંત્રી ઓમર અબ્દુલ્લાને મળ્યા હતા અને આતંકવાદી માળખાને તોડી પાડવામાં સરકારને શક્ય તમામ સહાયની ખાતરી આપી હતી. તેઓ પહલગામ હુમલામાં ઘાયલ થયેલા લોકોને પણ મળ્યા અને તેમના ખબરઅંતર પૂછ્યા.

Foreign Ministry Briefing

દિલ્હીમાં આજે વિદેશ મંત્રાલયે અમેરિકા, ઇઝરાયલ અને સ્પેનના રાજદૂતોને પહલગામ આતંકવાદી હુમલા અંગે માહિતી આપી.

ભારતમાં ઇઝરાયલના રાજદૂત રુવેન અઝારે મીડિયા સાથેની વાતચીતમાં કહ્યું કે ઇઝરાયલ ભારતની સાથે છે. તેમણે કહ્યું કે આતંકવાદ ઉપરાંત દ્વિપક્ષીય સહયોગ પર પણ ચર્ચા થઈ.

ભારતે આતંકવાદી હુમલા વિશે અન્ય દેશોને માહિતી આપવા માટે એક વ્યાપક રાજદ્વારી અભિયાન શરૂ કર્યું છે.

world leader pahalgam

બ્રિટનના પ્રધાનમંત્રી કીર સ્ટાર્મર અને નેધરલેન્ડના પ્રધાનમંત્રી ડિક શૂફે પ્રધાનમંત્રી નરેન્દ્ર મોદી સાથે ટેલિફોન વાતચીતમાં પહલગામ આતંકવાદી હુમલાની કડક ટીકા કરી છે. બ્રિટનના પ્રધાનમંત્રીએ આ જઘન્ય આતંકવાદી હુમલામાં માર્યા ગયેલા નિર્દોષ લોકો પ્રત્યે ઊંડી સંવેદના વ્યક્ત કરી. તેમણે આ આતંકવાદી હુમલાની કડક ટીકા કરી અને કહ્યું કે આ દુઃખદ ઘડીમાં બ્રિટન ભારતની સાથે છે.

નેધરલેન્ડના પ્રધાનમંત્રીએ આ કાયરતાપૂર્ણ કૃત્ય પ્રત્યે શોક વ્યક્ત કર્યો અને તેની ટીકા કરી. પ્રધાનમંત્રી મોદીએ એકતા બદલ આભાર માનતા કહ્યું કે, ભારત આતંકવાદ સામેની વૈશ્વિક લડાઈને મજબૂત બનાવવા માટે નેધરલેન્ડ્સ સાથે મળીને કામ કરવા આતુર છે.

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/ગુજરાતી અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

Presidential-Vatican Visit

રાષ્ટ્રપતિ દ્રૌપદી મુર્મુ વેટિકન સિટીમાં પોપ ફ્રાન્સિસના અંતિમ સંસ્કારમાં હાજરી આપવા માટે ઇટાલીની રાજધાની રોમ પહોંચી ગયા છે. તેઓની સાથે સંસદીય બાબતોના મંત્રી કિરેન રિજિજુ, લઘુમતી બાબતોના રાજ્યમંત્રી જ્યોર્જ કુરિયન અને ગોવા વિધાનસભાના નાયબ અધ્યક્ષ જોશુઆ ડિસોઝા પણ છે. વિદેશ મંત્રાલયે એક નિવેદનમાં જણાવ્યું હતું કે રાષ્ટ્રપતિ સેન્ટ પીટર્સ બેસિલિકામાં પુષ્પાંજલિ અર્પણ કરીને પોપ ફ્રાન્સિસને શ્રદ્ધાંજલિ આપશે. રાષ્ટ્રપતિ દ્રૌપદી મુર્મુ આવતીકાલે વિશ્વભરના મહાનુભાવો સાથે પોપ ફ્રાન્સિસના અંતિમ સંસ્કારમાં હાજરી આપશે.

Centre - Supreme Court – Waqf

કેન્દ્ર સરકારે સર્વોચ્ચ અદાલતમાં દાખલ કરાયેલા સોગંદનામામાં કહ્યું છે કે વકફ અધિનિયમ, 1995 માં સુધારા વકફ કાયદાના દુરુપયોગને રોકવાના ઉદ્દેશ્યથી કરવામાં આવ્યા છે, જેના કારણે સરકારી મિલકતો પર અતિક્રમણ થઈ રહ્યું હતું. આ ઉપરાંત, દેશમાં વકફ બોર્ડનું યોગ્ય વહીવટ અને સંચાલન થાય અને તેઓ પારદર્શિતા સાથે કામ કરી શકે તે સુનિશ્ચિત કરવું પણ જરૂરી હતું.

લઘુમતી બાબતોના મંત્રાલય દ્વારા દાખલ કરાયેલા પ્રારંભિક સોગંદનામામાં કહેવામાં આવ્યું છે કે ખાનગી અને સરકારી મિલકતો પર અતિક્રમણ કરવા માટે વકફ જોગવાઈઓનો દુરુપયોગ થયાના અહેવાલો છે. સોગંદનામામાં એમ પણ કહેવામાં આવ્યું છે કે 2013 માં થયેલા સુધારા પછી, વકફ વિસ્તારમાં 116 ટકાનો વધારો થયો છે. કેન્દ્ર સરકારે તેના જવાબમાં જણાવ્યું હતું કે મોટાભાગના વકફ બોર્ડ સંપૂર્ણપણે અપારદર્શક રીતે કામ કરી રહ્યા હતા અને તેમણે કાં તો વિગતો જાહેરમાં અપલોડ કરી ન હતી અથવા આંશિક વિગતો આપી હતી. કેન્દ્ર સરકારે જણાવ્યું હતું કે અગાઉ, પર્યાપ્ત દેખરેખના અભાવે, સરકારી મિલકતો અને ખાનગી મિલકતોને પણ વકફ મિલકતો તરીકે જાહેર કરવામાં આવી હતી. એટલા માટે અસરકારક પગલાં દ્વારા વકફ મિલકતોના યોગ્ય અને પારદર્શક સંચાલન માટે વકફ સુધારો અધિનિયમ 2025 પસાર કરવામાં આવ્યો છે.

Delhi - Mayor Election

દિલ્હી મ્યુનિસિપલ કોર્પોરેશનના મેયર અને ડેપ્યુટી મેયરની ચૂંટણીમાં ભારતીય જનતા પાર્ટીએ આજે જીત મેળવી છે. ભાજપના રાજા ઇકબાલ સિંહે કોંગ્રેસના મનદીપ સિંહને ૧૨૫ મતોથી હરાવીને મેયર પદ પર વિજેતા થયા. ડેપ્યુટી મેયર પદ માટે ભાજપના જય ભગવાન યાદવ બિનહરીફ ચૂંટાયા.

વિજય બાદ, નવા ચૂંટાયેલા મેયર, રાજા ઇકબાલ સિંહે મીડિયા સાથે વાત કરતા કહ્યું કે દિલ્હી મ્યુનિસિપલ કોર્પોરેશનમાં ભાજપ સરકાર શહેરના તમામ નાગરિકોને વધુ સારી નાગરિક સુવિધાઓ પૂરી પાડવા માટે પ્રતિબદ્ધ છે.

(બાઈટ - રાજા ઇકબાલ સિંહ)

દિલ્હીના મુખ્યમંત્રી રેખા ગુપ્તાએ રાજા ઇકબાલ સિંહને જીત બદલ અભિનંદન પાઠવ્યા છે.

President Kasturirangan

રાષ્ટ્રપતિ દ્રૌપદી મુર્મુએ ભારતના જાણીતા વૈજ્ઞાનિક ડૉ. કૃષ્ણસ્વામી કસ્તુરીરંગનના નિધન પર શોક વ્યક્ત કર્યો છે. રાષ્ટ્રપતિ મુર્મુએ સોશિયલ મીડિયા સંદેશમાં જણાવ્યું હતું કે ભારતીય અવકાશ સંશોધન સંગઠન-ઇસરોના વડા તરીકે, ડૉ. કસ્તુરીરંગને દેશના અવકાશ કાર્યક્રમના વિકાસમાં મુખ્ય ભૂમિકા ભજવી હતી.

Prime Minister - Kasturirangan

પ્રધાનમંત્રી નરેન્દ્ર મોદીએ ડૉ. કે. કસ્તુરીરંગનના નિધન પર શોક વ્યક્ત કર્યો. સોશિયલ મીડિયા પોસ્ટમાં, શ્રી મોદીએ કહ્યું કે તેમનું દૂરંદેશી નેતૃત્વ અને રાષ્ટ્ર પ્રત્યે નિઃસ્વાર્થ યોગદાન હંમેશા યાદ રાખવામાં આવશે. પ્રધાનમંત્રીએ કહ્યું કે ડૉ. કસ્તુરીરંગને ભારતીય અવકાશ સંશોધન સંગઠન – ઇસરોમાં સખત મહેનત કરી અને ભારતના અવકાશ કાર્યક્રમને નવી ઊંચાઈઓ પર પહોંચાડ્યો. શ્રી મોદીએ કહ્યું કે તેમના નેતૃત્વમાં મહત્વાકાંક્ષી ઉપગ્રહ પ્રક્ષેપણ થયા અને નવીનતા પર ધ્યાન કેન્દ્રિત કરવામાં આવ્યું.

પ્રધાનમંત્રીએ કહ્યું કે રાષ્ટ્રીય શિક્ષણ નીતિનો મુસદ્દો તૈયાર કરવા અને ભારતમાં શિક્ષણને વધુ સર્વાંગી અને દૂરંદેશી બનાવવાના તેમના પ્રયાસો બદલ દેશ હંમેશા ડૉ. કસ્તુરીરંગનનો આભારી રહેશે. શ્રી મોદીએ કહ્યું કે તેઓ ઘણા યુવા વૈજ્ઞાનિકો અને સંશોધકો માટે ઉત્તમ માર્ગદર્શક પણ હતા.

IMD

હવામાન વિભાગે આગામી ચાર દિવસ સુધી પંજાબ, હરિયાણા, દિલ્હી, ઉત્તર પ્રદેશ, રાજસ્થાન અને મધ્ય પ્રદેશમાં ગરમીનું મોજું ફરી વળવાની આગાહી કરી છે. હવામાન વિભાગે જણાવ્યું છે કે આગામી છ દિવસ સુધી પંજાબ, હરિયાણા અને દિલ્હીમાં મહત્તમ તાપમાનમાં બે થી ત્રણ ડિગ્રી અને તે પછીના ચાર દિવસમાં ઉત્તર પ્રદેશમાં ત્રણ ડિગ્રી સેલ્સિયસનો વધારો થવાની ધારણા છે. આ અંગે સાંભળીએ અમારા સંવાદદાતાનો અહેવાલ

(BYTE : VAISHANVI)

Supreme Court-Rahul

સર્વોચ્ચ અદાલતે લોકસભામાં વિરોધ પક્ષના નેતા રાહુલ ગાંધીને સ્વતંત્રતા સેનાની વિનાયક દામોદર સાવરકર વિરુદ્ધ કથિત અપમાનજનક ટિપ્પણી બદલ ઠપકો આપ્યો છે. ન્યાયમૂર્તિ દીપાંકર દત્તા અને મનમોહનની ખંડપીઠે રાહુલ ગાંધીને બેજવાબદાર નિવેદનો આપવાથી દૂર રહેવા પણ કહ્યું.

રાહુલ ગાંધીએ નવેમ્બર 2022 માં ભારત જોડો યાત્રા દરમિયાન મહારાષ્ટ્રના અકોલામાં એક રેલીમાં સાવરકર પર અપમાનજનક ટિપ્પણી કરી હતી. સર્વોચ્ચ અદાલતે ચેતવણી આપી હતી કે જો કોંગ્રેસ નેતા ભવિષ્યમાં આવી કોઈ ટિપ્પણી કરશે તો તેમની સામે સુઓમોટો કાર્યવાહી કરવામાં આવશે.

IPL

I.P.L. ક્રિકેટમાં આજે ચેન્નઈ સુપર કિંગ્સ અને સનરાઈઝર્સ હૈદરાબાદ વચ્ચે મેચ રમાઈ રહી છેચિદમ્બરમ્ સ્ટેડિયમ ખાતે રમાતી મેચમાં .ચે .ચેન્નઈના એમ . હૈદરાબાદની ટીમ પેટ .હૈદરાબાદની ટીમે ટોસ જીતીને બોલિંગ પસંદ કરી છે કમિન્સ અને ચેન્નઈની ટીમ મહેન્દ્રસિંઘ ધોનીના સુકાનીપદ હેઠળ રમી રહી છે.

છેલ્લા મળતા અહેવાલ મુજબ, ચેન્નઈ સુપર કિંગ્સે 4.4 ઓવરમાં 2 વિકેટ ગુમાવી 43 રન બનાવ્યા છે.